

# Sain Hali An

## Kinaban Saka An Tawo?

**K**an inot na panahon, mayo pa an kinaban saka an tawo. Igwa sanang langit. Sa sarong kahadian sa langit, naka-istar an sarong hadi saka reyna na may duwang aki, si Prinsipe Aldao saka si Prinsipe Bulan. Mas matua saka mas makusog si Aldao. Si Bulan mas simpatiko. Maogma an pag-iriba nindang magtugang.

Sa kahadian na ini, magagayon an kolor kan mga burak saka masisiram pirmi an pagkakan. Pirmi pang may turugtugan, baraylihan, saka karantahan.

Sarong aldaw, napano nin kamunduan an kahadian kan nagadan an hadi. Pero bago ini nagadan, naipamanya sa duwang aki an sarong kakaibang prutas, an prutas nin katuninungan asin kaogmahan. Ining prutas na ini dapat na atamanon kan duwang prinsipe.

Nag-iwal an magtugang kun si isay an matago kan prutas na ini. Nakapagtaram si Bulan nin mga malalanit na tataraoom ki Aldao.

Talsot! Lumaban ka para mahiling ta kun si isay satuyang duwa ang mas matibay!" pero napangirit sana si Aldao.



“Ako dapat an mag-ataman kan prutas na ini!” dagdag pang sabi ni Bulan.

Nag-iwal an duwang prinsipe. Makabubungog an saindang pag-daraklagan nin mga darakulaon na mga gapo. Kalayo an nagtatalsik sa pagbangaan kan saindang mga matatarum na mga espada. Nagbaha nin luha hali sa naghihibing ina.

Nakaabot an kariribukan sa Diwata nin Kaogmahan na si Sorsogona. Na-anggot na maray si Sorsogona kaya binawi na sana an prutas saindang duwa. Pigkastigo nya man ang duwang prinsipe.

Gusto maibalik ni Sorsogona an kaogmahan kaya su prutas ginibo nyang kinaban. An mga pisog kaini na nagtalubo iyo an naging tawo. An luha iyo an naging tubig sa ibabaw kan kinaban.

Tinawanan nya pa nin sarong tsansa an duwang prinsipe para bantayan an kinaban. Para dai na mag-iwal an magtugang, si Aldao an mabantay pag aga, pag banggi si Bulan.

Minsan, madadangog mo sa kalangitan an makusog na daguldol. Ini tanog kan mga gapong naglilitong. Mahihiling man minsan an kikilat. Ini an silyab kan pag-eskrima nin duwang espada. Nangyayari ini para ipagirumdom sa duwa na dai na dapat maulit an saindang pag-irawal.

